

IT-TIELET KTIEB
TAS-SBATA-X-IL SENA

SETTEMBRU
1941

IL-MALTI

QARI

LI TOHROĠ

II—"Għaqda ta' Kittieba tal-Malti"

KULL TLIET XHUR

=====

X'FIH DAN IL-GĦADD

—————

X'nixtiequ
Il-Gwerra
Paċi u Gwerra
B'Tifkira tas-Sur F'ons M. Galea
Hobżna ta' Kulljum
E. Boats
Il-Għarqa
Il-Għolja
Edukazzjoni Nisranija
"Air Raids" bil-lejl
Missirijietna u Aħna
Ilkna ta' Qniepen
Għanjiet in-nies b'ġieħ lil San Du-
minku
Musbieħ il-Lejl

Editorjal
Ġ. Chetcuti
Dun Karm
Prof. Dun P.P. Saydon
Ġ. Galea, M.D., D.PH.
Dun Karm
P. Pawl Tabone O.F.M.
Ġ. Pisani
Z. A.
J. Delia S.J.
Brother Amedy
Ġ. Chetcuti

MAG.
Ġ. Chetcuti

IL-MALTI

QARI LI TOHROĠ *IL-GħAQDA* |
TAL-KITTIEBA TAL-MALTI |

SETTEMBRU
1941

X'NIXTIEQU

Kien għall-ħabta ta' nżul ix-xemx, fix-xahar ta' Ġunju li għadda. Għalkemm, ma' tul in-nhar, ix-xemx kienet għamlet tagħha, issa kienet għaddejja fewga friska li tnissik il-għomma ta' qabel.

Qbadna t-triq bejn ir-raħal, fejn qegħdin bħalissa, u r-raba ta' madwaru, daqqa nharsu lejn id-dija tax-xemx li tħammar fis-sema ma' l-inżul tagħha, u daqqa lejn xi għalqa fejn il-bdiewa kienet qiegħda tarfa' mix-xogħol.

F'nofs għalqa kien hemm il-qiegħa, u f'rokna tal-għalqa daqsxejn ta' razzett, fejn raġel li kien refa' mid-dris u xebba li kienet miegħu, daħħlu l-bhejjem.

Aħna li dejjem ħabbejna l-biedja u l-ħajja tar-raba' waqafna nharsu, u dawk it-tnejn min-nies, li nżertaw minn tagħna għall-aħħar, malli daħħlu l-bhejjem, ħargu u resqu lejn il-ħajt fejn konna aħna u, wara tislima bdew jithadddu fuq is-sengħa tagħhom.

F'daqqa waħda mill-għorfa tar-razzett joħorgu jigru ferħ ta' qattus, kollu logħob u tbaħrid, u nitfa ta' ġeru sufi, donnu boċċa, u t-tnejn, donnhom bl-im-ħatra min jasal l-ewwel, ġew ma' ġenb ix-xbejba, jaqbzu u jiddendlu magħha.

Ix-xebba ħarset lejna, tbissmet u qalet: "Koss iż-żgħir dejjem ħelu"; u bħal biex turina li hi kienet tħobb u mdorrija tosserva, wara l-qbiż tal-gidjien, it-tkabris tal-ġriewi, u t-tixbit tal-qtates, bdiet issemmi wkoll xi ward irqiq li jiftaħ bl-eluf mas-sisien, ma' xi gifun tas-saqwi u kull fejn isib ftit trab niedi go l-aħrax tal-blat: u qalet kliem għaqli fuq it-tifsila ta' dak il-ward, it-taqsim tal-weraq, il-lwien imżewqa u fuq ir-riħa ħelwa li xi drabi jarmu. Missierha, mghaxxaq, jismaghha.

Stagħġibna, ngħidu s-sewwa, bid-dehen ta' dik ix-xbejba, xtaqnilha l-ġdid u l-hena, sellimna lill-waħda u lill-ieħor u tlaqna.

"Koss iż-żgħir dejjem ħelu". Il-kelma tat-tifla laqitna u daħħlitna fi ħsieb: Iż-żgħir dejjem ħelu, mhux biss fil-għalqa tas-saqwi u fil-gens ta' l-annimali, iżda wkoll fil-għalqa tal-letteratura, jiġifieri fit-tifsir bil-kitba tal-ħsebijiet u ta' l-imħabbiet ta' gens il-bniedem.

Ħsebijiet żgħar, iżda mimlijin bid-dawl u bil-ħegga; dehriet ckejkna, iżda mlewna u mżewqin tajjeb; grajjiet qosra, iżda mwiegħra, tal-ħajja minsuġin b'medd qawwi, tas-saħħa, u b'tagħma ta' mħabba, ta' tjieba u ta' ħlewwa, għandhom il-ħajr tagħhom u jaħdmu fuq il-moħħ u fuq il-qalb bħalma ħwejjeg oħra rqaq jaħdmu fuq il-għajnejn u s-sensi l-oħra.

U ħafif bħal leħha ta' berqa għadda ħsieb minn go ħsiebna: Fil-letteratura maltija li qiegħda tissawwar u titrawwem ġmielha għandna għadd sabiħ ta' xogħlijet, ngħidilhom hekk, tal-qabda, li riedu ż-żmien biex jinħadmu u jridu ż-żmien u l-ħsieb biex jinqraw sewwa; iżda xogħlijiet żgħar ta' poezija, li jogħġbu u jgħallmu bla ma jdejqu, u ta' proża wtieqa li jinqraw kull waħda f'għaxra jew ħmistax-il minuta, ma għandniex.

Il-letteraturi ta' ġnus oħra kollha għandhom minn dawn il-ġabriet ta' stejjer żgħar, u huma dejjem il-ġhaxxa tat-tfal bejn it-tmienja u l-erbatax-il sena, u xi drabi tal-kbar ukoll. Ġnien qatt ma hu sħiħ u mimli jekk mal-ward il-kbir ma hemmx iż-żgħir ukoll. Tgħid ikollna min jindaħal għal dan ix-xogħol ta' fejda u ta' thennija? Naħseb li jkollna.

Xogħol ftit iebes, ġhax mhux għalkemm tikteb storja ċkejna jew ħrafa li tkun imdaqqa mal-ħsieb, imżewqa fil-lwien, helwa fil-gost u fuq kollox bnina fit-toġhma li tħalli; imma fost iż-żgħażaġħ imrawma, li jixtiequ jagħtu xejra tajba liċ-ċekjnin fil-ġibdiet tal-qalb, u fit-tiswir tal-ħsieb, nittamaw li jkun hemm min jindaħal u jindaħal bil-fehma li jirnexxi.

Dan hu li b'qalbna kollha nixtiequ.

IL-GWERRA

Meta quddiem għajnejja taqa' l-qerda,
Is-serq li jsir, il-ħażen u l-mibegħda,
Il-ġhaks u l-ġuħ li ġġib; familji mxerrda
Mill-mewt beżgħana, jiġru b'qalb imriegħda,

Nisħtek, ja Gwerra. Int ma tafx bi ħniena.
Bil-ġħajb tad-ċemm tebbajt il-ġieħ taż-żmien
U bdilt fi dbiba l-bniedem. Saħta w ħjiena
Tigbor ġo fik: int qridt l-ġħelm tal-ħelsien.

Nisħtek xħin nara jmutu, qtajja qtajja,
Suldati, b'ħarsa minn ta' wġiġħ u biża',
Imma nisħtek minn qalbi xħin il-ħajja
Nara tingered ta' tfal żgħar u nisa.

Għatrxan għall-ġid, il-ħsieb tal-bniedem sferra,
Lil Alla nesa, u ftakar fik, ja Gwerra.

GUZE CHETCUTI

B'TIFKIRA TAS-SUR FONS M. GALEA

MA MIETX
U MA JMUT QATT GHAL KOLLOX
MIN QALBU U RUHU JHALLI
F'GHEMEJJEL KBAR U HANINA.
HABB LIL MALTA
BHALMA HABB LIL ALLA
GHÂN IL-FOQRA L-HBIEB TA' KRISTU
HENN GHALL-HADDIEMA L-ISHAB TA' KRISTU
GHOŻŻ L-ILTIEMA L-ULIED TA' KRISTU
WERA T-TRIQ LILL-GHONJA
IL-QADDEJJA TA' KRISTU
HABB LIL KULHADD BHALA HLEJJAQ TA' ALLA
MIS-SEMA JIBQA' JHOBBNA
U B'IMHABBTU JIBQA' JGHIX MAGHNA.

GHADDA JAGHMEL IL-ĠID.
L-IBLIET U L-IRHULA
IL-KBAR U Ż-ŻĠHAR
IL-FOQRA U L-ILTIEMA
HASSEW L-ID HANINA TIEGHU
TFARRĠU BIL-HLEWWA TA' KELMTU
THENNEW BIT-TBISSIMA TA' FOMMU
U ISSA LI L-MULEJ
SEJJAHLU MIEGHU FIS-SEMA
ĠID AKBAR
JISTENNEW MINN GHANDU
DAWK KOLLHA LI HABBEWH U HABBHOM
FID-DINJA.

P. P. SAYDON

PAČI U GWERRA

DEHRIET

Kont wahdi go kamarti,
Għajnejja magħluġin u rasi f' d' dulla
Fuq kitba li ma stajt intem bis-sliema.
Waqajt lubien
U hsiebi ġarrni fuq il-ġwienah tiegħu
Fil-bogħ'd, fuq art xemxija.
Kien hemm djar sbieħ, djar hienja
Fuq dik l-art donnha holma,
U mit-twieqi mberrħin kienet tinsama'
Helwa, rzina, ferrieħa.
Il-għanja ta' l-Imħabba.

Kien hemm fil-qrib xi ġonna,
Ġonna saħħara, fejn il-ħdura sfiqa
Kienet xhieda ta' ħidma għalenija
Ta' mħuħ u ta' dirgħajn dejjem f'sikkithom :
U mal-ħdura sabiħa
Tlellix ta' ward ifuħ, żanzin ta' naħal,
Ilħna ta' tfal godlija 'w għana ħelu
Ta' għasafar bl-eluf.

U rajt fil-bogħ'd irħula
Hajjin bil-ħsejjes ta' ħidmiet bla għira,
U madwarhom
Raba' jmewweġ biż-żara' w ħbula jħammru
Bis-silla taġħna li max-xemx titbewwes.

Harist 'il fuq biex nara jekk is-sema
Kienx jaqsam magħna dak il-ġid u l-hena :
U rajt haġa tal-għaġeb :
Fuq l-ikħal mingħajr tebgħa,
Imzejjen bl-oħla dawl ta' xemx hanina
Kien hemm miktuba—mill-idejn ta' l-aṅgli?—
Il-kelma "PAČI."

* * *

Fil-ħin waqgħet bħal dalma
U hsiebi ġarrni fuq il-ġwienah tiegħu
Go belt imdahħna mingħajr ward u siġar.
U jiena smajt
Hsejjes ta' ħidma mingħajr sliem u hedu,
Kliem imgħaġġel, theddid, amâr ta' qilla,
Taħdit mintajt il-lsien f'xi rokna mwarra
Minn nies b'għajnejhom jibru minn ġol-maskra.

Tnehidt u hassejt roġha
 Tigri ma' ġismi kollu. Lehen kiebi
 wissieni b'kelma helwa: aġġar bil-bosta
 Għad tisma' u tara. Fuq il-ġwienah tiegħu
 Eħfef mir-riħ ġarri bla kelma ħsiebi
 F'sala sabiħa ta' palazz mill-isbaħ.

Fuq mejda kbira
 Kien hemm l-ġhodka tal-kitba, u tnewweb magħha,
 It-tifkira miktuba
 Ta' li kien għadda f'dik is-sala sbejha.
 Bellus għani
 Kien jiksi s-siġġijiet madwar il-mejda
 Li kellhom id-dirgħajn milwija ħelu
 Biex ma jaħqrux lil min jintasab fihom :
 Izda la fuq il-mejda
 Anqas imkien fis-sala
 Ma kienet tidher ta' Min ħabb is-Sewwa
 Ix-xbieha mnikkta fuq salib imsammra.

Sew sew kif kien imwaqqat,
 Rajt jingemgħu xi nies, wiċċhom daħkani ;
 Izda minn ħbub għajnejhom kienet tixref
 Il-fehma mdardra ta' kull wieħed minnhom.
 B'nofs daħka fuq xofftejha,
 Kienet għassiesa ta' l-ibwieb il-Ĥijena;
 Qaddejja tagħha, l-Għawġ, il-Qerq, il-Gidba.
 Jien qatt ma fhiimt daqs dak-in-nhar kemm tista'
 Il-Kelma taħbi dak li minnha tisser
 U turi haġa b'ohra :
 Fit-taħdit ta' kullhadd imħabba u tjieba;
 Fil-kenn tal-ħsieb, għira, mibegħda u qilla.

Sthajt u tbikkimt: minn xfar għajnejja qabeż
 Jahraq id-dmugħ, u xtaqt—Mulej, aħfirli!—
 Xtaqt li l-art tibla' 'l dak il-ġens ħassari ;
 Izda lehen widdibni :
 Arfa' d-dmugħ għal hin iehor: għad fadallek
 X'tistkerrah u x'tistmerr. U ħiemed ħiemed
 Ĥsiebi refaġġni fuq il-ġwienah tiegħu
 u hađni f'belt bejn art u baħar
 Imdawwra kullimkien bi djar is-sengħa.

Hawnhekk smajt ħsejjes ta' nirien ivenvnu
 Taħt inħajjes ibaqbqu, fwar itextex,
 Ĥadid iċaċċaq taħt id-daqqa tqila
 Ta' mrijetel qawwijin; azzar imdewweb

Jissawwab jagħrar go ħofriet tat-tafal
 Fejn jiġġielel u jdaħħan, u fil-ġlieda
 Jieħu suriet bl-eluf; twerdin ta' roti,
 Tbarbir ta' ċingi u ġiri mingħajr heda
 Ta' nies mitlufa f'dak il-lhiġ bla sabar;
 U minn kull rokna l-Mewt, b'ixdqa bla laħam,
 Tqarmeċ snienha mfarrdin f'daħka faħxija.

Harist fil-bogħ'd u rajt fis-sema safi
 Fejn tinħadem ix-xita
 —Ix-xita t'Alla li f'newbitha tinzel
 Bnina w-ithejji ta' l-uċuħ il-ġhalel—
 Jittajru eħfef mir-riħ isqra maħduma
 Mill-Mibegħda u mill-Qilla, ħbub għajnejhom
 Jiflu bir-reqqa fejn l-aħjar tiżzerżaq
 Il-mewt magħluqa go l-azzar: għalijhom
 Minsuba 'l hawn u 'l hinn fuq l-art imhedda
 Iberrqu ħluq tan-nar: mix-xtut għall-baħar
 U mill-baħar għax-xtut tnewweb il-leħħa
 Kiefra, qerrieda: u rajt knejjes jiġġarrfu
 U djar jitkissru, bastimenti mċarrta
 Imilu fuq il-mewġ u l-mewġ jiblagħhom.
 Rajt nies mibluġħa, mingħajr demm f'ħaddejha,
 Taħrab minn djarha biex tiskenn go ħofra
 Hanina aktar mill-bniedem.
 U smajt tnehid ta' nisa,
 Nigħi ta' trabi u krib ta' xjuħ u morda,
 Fil-waqt li mill-mejtin ma' l-art imxewlħa
 Kienet tielgħa nigġiesa
 L-intiena tat-taħsir.
 Tkexkixt u qalbi kesħet:
 Ridt nibki; iżda d-dmugħ, faraġ tan-niket,
 Ma ħariġx minn għajnejja;
 Harget iżda minn qalbi
 Għajta maħduma minn dagħdiegħa ħarxa.
 F'dik it-telfa,
 Harist il-fuq fis-sema
 Biex nara: jekk ewwillla f'dak il-ġholi
 Kienx hemm xi ħjiel ta' faraġ. Šhaba mdardra
 Kienet tgħajjeb il-ġmiel li ħalaq Alla,
 U jiena rajt id sewda
 Tikteb b'ittri tan-nar fuq is-šhab ikreh
 Il-kelma "GWERRA".

DUN KARM.

HOBŻNA TA' KULJUM

Ġorġ kien ilu fuq it-tletin sena jbigħ il-ħobż il-Belt; tletin sena fihom medda ġmielha fil-mixja tal-ħajja ta' bniedem iżda, ħlief kull nhar ta' Tnejn meta kien jarfa' mix-xogħol, Ġorġ qatt ma naqas, li filgħodu kmieni, jidħol il-Belt b'taġġbija ħobż tajjeb u sħun, ifuħ u bnin biex iqassmu lil dawk li kienu jixtru minn għandu. Ma' tul dak iż-żmien il-karettun tkisser kemm-il darba u raġa' ssewwa, il-kaxxa tal-ħobż intemmet bix-xogħol u ggeddet, il-bhima għajjiet u tbiddlet, imma Ġorġ tal-ħobż baqa' dejjem lieżem u biežel imidd għonqu bi ħrara kbira għall-ħidma ta' kuljum.

Ix-xogħol kien jibda minn fil-għodu mita Sika, bint Ġorġ, kienet thejji l-ħmira għall-għagna ta' fil-għaxija, imbagħad hi u ommha kienu joborxu u jnaddfu t-tilari, jaħslu l-bćejjeċ li jgħattu l-ħobż bihom, ifarfri d-dugħ, josomtu l-injiebi u l-istla, ihejju l-melħ, jiżnu d-dqiq u jhalltuh mas-smid biex, meta jidlam, Ġorġ isib kollox imhejji għalkemm jieħu x-xogħol il-forn; hu kien jagħġen bil-magna għand tal-forn, imbagħad sakemm iħalli l-għagna titla' u jlewwet u jqatta' l-ħobż, sakemm jaħmih u jsajru, joħorġu mill-forn u jhallih jibred, kien iseब्baħ u maż-żerniq tal-jum Ġorġ kien dlonk iġġabbi u jimborga l-kaxxa bil-ħobż u traku jsuq għall-Belt qabel tluġ ix-xemx.

Ġorġ qatt ma qata' qalbu mix-xogħol, imma issa kien beda jikber u jħoss ruħu daqsxejn għajjien u xi drabi kien bħal jixtieq li kellu xi tifel biex jibgħat lilu jbigħ il-ħobż għax wara lejl imqajjem filgħodu kien beda jħoss ruħu daqsxejn mitluq, iżda Ġorġ ma kellux ħlief tifla waħda. Sika kienet żaġġżuġha bieżla u bil-għaqal, miġbura d-dar, medhija bix-xogħol. Xebbiet oħra ta' żmienha kienu kollha żżewġu, iżda Sika qatt ma sabet bniedem li tħajjar għaliha aktarx għax minn wiċċha ma tantx kienet tinqala' u għalkemm kellha qalb tad-deheb u għaqal biex tbigh, iżda kienet nieqsa mill-ġmiel li jseब्baħ il-wiċċ u jiġbed qlub iż-żgħażaġħ; hija qatt ma fittxet il-fruġha u t-tlellix; kellha wiċċha twil u mġhaddam, xuftejha bla ħajr u għajnejha għalkemm jiddu bil-ħrara ta' qalbha, ma kienx fihom dik ix-xrara li tixgħel qalb min iħares lejhom.

Sika kienet tħoss għafsà ta' qalb meta tara xbejbiet oħra jiġbdu ż-żgħażaġħ għal warajhom u hi qatt ħadd ma jħares lejha u mhux darba jew tnejn, miġbura fha n-

nfiha, xtaqet li kellha min iħobbha ħalli fuqu tkun tista' tixfiet il-ħrara tal-qalb tagħha; għall-ewwel hija ttamat u ħasset il-milja ta' żgħużitha tfawwar f'xenqet l-imħabba, iżda meta s-snin bdew jitgerbu waħda wara l-oħra, it-tama trażżnet, ix-xewqa naqset, il-ħrara birdet u l-qalb issabbret mill-aħjar li setgħet.

* * *

Lejla waħda xhin Ġorġ kien il-forn qiegħed jaħbez il-furnata tiegħu, il-għadu ħabat għal Malta mill-ajru bi ħruxija kbira; il-furnar u l-ħabbieża ħasbu għal rashom u niżlu jiġru fil-bir fejn kien imħaffer kenn ġewwa l-blat; Ġorġ kien se jagħmel bħalhom, iżda ftakar li dak il-ħin kellu l-ħobż tiegħu qiegħed jinġema fil-forn u ma riedx iħallih jinħaraq għal wiċċ il-għadu; bla ma qagħad jimla rasu bil-biża' tal-ajruplani, hu medd tilar fuq żewġ strippi, qabad pala u beda joħroġ il-ħobż mill-forn u jqiegħdu jibred fit-tilar.

Kienet lejla mudlama b'sema safi u mingħajr fewġa riħ; barra l-forn kien hemm hemda li twaħħax u ma kienx jinħass ħilief iż-żaqziq tad-dawwara u l-luqqata tal-magna li tagħgen il-ħobż imħaddma mill-bhima fil-kamra ma' ġenb il-biħa; iżda mbagħad fis-sema beda jinstama' twerdin ta' ajruplani u l-ħoss tagħhom, daqqa mitfi u daqqa qawwi, dam qatigh ġej u sejjer donnhom ma jridux iwarrbu minn fuq ir-raħal. Dak it-twerdin u t-tvenvin bla ma jaqta' ġej minn ajruplani li ma jidhrux, kien ikessaħ il-qalb u jqajjem tkexkixa f'kull min jisimgħu.

Ġorġ għamel hila lilu n-nifsu u beda joħroġ il-ħobż b'hegga kbira u biex igħatti l-ħsejjes tal-ajruplani kif ukoll biex iwennes lilu n-nifsu, beda jsaffar u jħabbat il-pala u l-gebbieda fuq il-madum mikwi ta' ġewwa l-forn; kien għoddu ħareġ il-ħobż kollu meta f'daqqa waħda nstama' tfaqqigh kbir ta' balal. Ġorġ inħasad u ħareġ jiġri fil-biħa biex jara x'kien ġara; malli feġġ għal beraħ hu lemaħ fis-sema snug ta' dwal qawwija u l-fuq fil-għoli ħafna, maq-bud minn żewġt idwal, kien jidher ajruplan itir b'heffa kbira u mdawwar il-ħin kollu b'beraq ta' nirien u tfaqqigh ta' balal.

Ġorġ baqa' jħares 'il fuq donnu msaħħar minn dik id-dehra ta' qilla, iżda f'daqqa waħda nstama' nieżel mis-sema bħal ħoss ta' thaxwix u ta' tisfir, u minnufih Ġorġ għajjat b'uġigh kbir u nstabat ma' l-art milqut f'rasu minn laqxa ta' balla. Il-furnar u l-ħabbieża telgħu jiġru minn ġewwa

l-bir, wasal it-Tabib, marru dawk ta' l-Ewwel Għajnuna, infaxxaw il-Ġorġ mill-aħjar li setgħu u baġtuh l-Isptar bla telf ta' żmien.

Mas-sebħ waslet aħbar mill-isptar li Ġorġ ma kienx ħażin; martu u bintu ħadu r-ruħ, imma issa x'se jagħmlu bil-qantar-ejn ħobż li kellhom fit-tilari mhejjijin biex jitqassmu l-Belt? Mijiet ta' nies kienu jinqdew minn għand Ġorġ tal-Ħobż u jekk ma jmurilhomx hu, kienu jsibu ruħhom f'taħbila kbira u ħafna minnhom kellhom mnejn jibqgħu mingħajr il-ħobża ta' kuljum, barra dan, dak il-ħobż kollu jekk ma jinbiegħx dak in-nhar kien jibbies u jithassar u jkollu jintrema. Mart Ġorġ dehrilha li aħjar jaraw isibux xi raġel li jmur ibiegħ il-ħobż għalihom u kellmu lil ħafna nies fuqhekk, iżda ma setgħux isibu bniedem li jinqala' għal dak li riduh huma għax min ma kienx tas-sengħa, min ma kienx jaf it-toroq fejn kien idur Ġorġ u min ma kienx jagħraf in-nies li jixtru minn għand Ġorġ.

Dawk iż-żewġ nisa nstarmu, ma għarfulx x'jibdew jagħmlu u qalbhom ingħasret meta raw li dak il-ħobż kollu, li għalih Ġorġ kien issogra ħajtu, kien aktarx se jinġela u jintilef; iżda f'daqqa waħda Sika qamet fuq tagħha u għamlet il-ħila lilha n-nfisha:

"Immur inbiegħ il-ħobż jien, Ma!" qalet.

L-omm ġibdet xufftejha, kemmxet huġbejha u baqgħet hosbiena għal ftit tal-ħin, imbagħad:

"Fejn trid tmur, binti! f'dak il-għagħa u t-taħwid tal-Belt?" qalet.

"Immur għax ma jixraqx li nħallu dan il-ħobż kollu jinġela. Ikun dnuh jekk inħallu l-ħobż jintrema wara li missieri ra l-mewt biex ħmieh."

L-omm baqgħet bejn ħaltejn jekk tgħidx le jew iva, iżda l-bint baqgħet issus:

"Barra dan, ara fiex isibu ruħhom dawk il-ħafna nies li mdorrijin jiehdu l-ħobż minn għandna jekk nonqsuhom illum; jekk issa nħalluhom b'xejn huma kollha jitilquna u meta missieri, jekk Alla jrid ifieq u joħroġ għax-xogħol ma jsibx aktar xerrejja."

Mart Ġorġ kellha tmejjel rasha u tgħid iva.

* * *

Hija u dieħla l-Belt bil-karettun tal-ħobż, Sika lemġet dehriet li jiksru l-qalb u rat mill-qrib il-hemm li ġġib il-gwerra; hija ltaqgħet ma' familji sħaħ imbikkijin, imwerwrin

maħtufin u mifxulin, ħerġin mill-Belt iġorru kull ma jistgħu magħhom: tfal ikarkru b'cejjeċ tal-għamara fuq karettuni tal-idejn, nisa jqandlu t-trabi fuq dirgħajhom, irġiel jerfgħu ħwejjeġ tad-dar fuq spallejhom; u karettuni mgħobbijin b'għamajjar, karrozzi tan-nar iġor u tagħbijiet tqal, u aġġat u taħwid u għaġla u ġiri.

F'dik il-fixla kollha bint Ġorġ ħabtet se tithawwad, imma għamlet il-ħila u baqgħet issuq għal ġewwa l-Belt, iżda mita waslet hemm u qabdet it-triq ewlenija, dehra ta' qsim il-qalb feġġet quddiem għajnejha: l-aqwa ħwienet, l-oġġna djar, l-isbaħ palazzi kienu mgarrfin borġ ġebel; minn hdejn Misraħ San Ġwann sa hdejn il-Palazz kien kollu ħerba waħda, ħerba li twaħħax, ħerba li tbikki: il-qalba tal-belt kienet inbidlet f'roqgħa ta' qirda u ta' waħx.

Fejn dari kien il-Qorti kien baqa' xi erba' ħitan imżak-krin u mhezhżin, mill-bqija braġ ta' ġebel, għowwied mik-surin, travi mqaċċtin u żġieġ imfarrak; l-arja kienet mimlija b'għabra li toħnoq u bi dħaħen li jdemmgħu u l-art kienet miksija bi trabijiet u tjun, bi frak ta' żġieġ, karti u ċraret u b'ħafna ntietef oħra fil-waqt li riħa ta' ħruq kienet tgħatti kullimkien.

In-nies kienu jidhru maqtugħin u mwerwrin; kulħadd imgħagġel bla ma jaf fejn sejjer, kulħadd mifxul donnu mherwel; min jibki xortih, min jara jistax jeħles xi ħaġa mill-ħerba u min jishet il-għadu. Nies tal-ħwienet kienu migburin donnhom ħafna rjus maqtugħa hdejn fejn kellhom in-negozji tagħhom li issa saru tliet, u suldati u pulizija u nies tax-xogħol jiġru min-naħa għal oħra, imexxu n-nies, iġarrfu ġebel se jaqa' u jwarrbu kull ma jistgħu jeħilsu mit-tiġrif.

Hdejn il-Qorti u qrib San Ġwann kien qiegħed jaqbad ħruq kbir, u qtajja' ta' pulizija u ġlejjeb ta' suldati kienu jiġru min-naħa għal oħra bil-manki f'idejhom ibixxu u jtajru b'saħħa kbira gliegel ta' ilmijiet fuq in-nirien, fil-waqt li ftit il-bogħod il-ħsejjes tal-magni li jħaddmu l-pompi kienu jtarrxu lil kull min jersaq lil hinn.

F'din il-geġwigija kollha Sika tħawdet u tfixklet, baqgħet ma tafx x'tibda tagħmel jew fejn tmur; dak il-għaġġa u dik il-fixla tawha f'rasha; il-pulizija bdew iġajtulha biex tfittex issuq u twarrab min-nofs, iżda l-bhima bdiet tonfor u t-toroq kienu magħluqin u mimlijin bi gżież ta' tħarbit bilkemm wieħed kien jista' jgħaddi minnhom. Dak il-ħin erba' suldati għaddew jiġru jkarkru manka tal-ilma u

għalqu t-triq. Sika qatgħet qalbha u f'daqqa waħda tilfet kull ħila, għajnejha nkisru, bdew idemmghu, hasset dwejjjaq kbar jimlewlha sidirha u kienet se tinfexx tolfoq, iżda f'dak il-ħin żagħżuġh tar-raħal inqala' minn taħt il-ħajt u resaq lejn il-bħima, b'lejn l-leminija qabadha mill-maħanqa u b'idu x-xellugija beda jtaptpilha fuq għonqha filwaqt li xeħet għajnejh fuq Sika donnu biex igħidilha: "Taqtax qalbek!"

Bint Ġorġ tal-Hobż ħadet ir-ruħ u għamlet il-ħila kif rat lil dak iż-żagħżuġh u :

"Il-Bambin baġħtek, Bastjan !" qaltlu.

Bastjan kien mir-raħal ta' Sika u joqgħod f'tit bogħod minnha; hu kien intafa' l-Belt minn ċkunitu u baqa' sa kemm kiber jaħdem hemm; beda bħala tifel jaqdi lil wieħed bil-posta fis-suq, imbagħad bidel ħafna mgħallmin sakemm daħal xrik f'ħanut tal-kafè u kont tarah il-jum kollu jigri bil-gabarre f'idu jqassam kafejiet u tejiet lill-impjegati fl-uffizzji. Il-ġurnata tiegħu Bastjan kien jaqlagħha mhux ħażin, iżda hu ma kienx f'siktu għax ma xtaqx li jibqa' dejjem xrik u dan l-aħħar kien ta' sikwit iredden b'moħħu medhi biex jara kif jaqbad xi tarf ta' negozju għal rasu. Imma mhux malajr wieħed jaqbad jaħdem xi ħaġa jekk ma jkollux flus f'idejh u Bastjan, għalkemm ma kienx batut, ma kollux flus imfaddlin.

Dik il-ghodwa, wara lejl ta' *blitz*, Bastjan daħal ukoll il-Belt għax-xogħol, iżda flok il-ħanut tal-kafè fejn kien jaħdem, sab borg ġebel u tigrif u siggijiet u mwejjed imkissrin u tazzi u kikkri mfarrkin; waqaf miblugh iħares lejn dik il-herba kollha u wkoll wara li l-Pulizija wissewh biex jimxi, hu baqa' bla ma ċċaqlaq b'dahru ma' ħajt u b'għajnejh imsammrin fuq dik il-ħsara li tbikki; u min jaf kemm kien idum hemm li kieku ma nqalgħetx it-tifla ta' Ġorġ tal-Hobż.

"Fejn sejra? Waħdek?" staqsa Bastjan.

"Dħalt il-Belt biex inqassam il-ħobż. Ma tafx li missieri waġġa' dal-lejl?"

"Hawn mhux qagħadek."

"Ma sibna 'l ħadd li jaqlagħna; jien biss nafhom ix-xerrejja ta' missieri billi xi drabi ġie li ġejt il-Belt miegħu; u li dal-ghodu ma dħaltx hawn jien, dawn il-qantarejn ħobż kienu jibbiesu u jinħlew."

Bastjan hass bħal ġibda għal dik ix-xbejba bieżla u qalbenija, il-ħila tagħha messitlu qalbu u għalkemm ix-

xbieha ta' wiċċha ma kienx fiha ħajr, dak iż-żagħżuġi deherlu li bint Ġorġ kienet tiswa mitqilha deheb; hu qagħad jaħsibha għal ftit tal-ħin imbagħad:

"Trid x' nigi ntik daqqa t'id?" staqsiha.

"Nibqa' nafhulek, Bastjan! u l-Bambin iħallsek ta' kull ma tagħmel magħna" wiegħbet Sika bil-ħerqa.

* * *

Hekk dak in-nhar, għalkemm fil-Belt kienet qamet taħbila tal-waħx, lil dawk li kienu mdorrijin jixtru minn għand Ġorġ waslilhom il-ħobż qisu ma kien gara xejn, u anqas il-għada jew fil-jiem ta' wara ma naqsithom il-ħobża ta' kuljum għax imbagħad Bastjan baqa' jidhöl il-Belt iqassam hu l-ħobż ta' Ġorġ.

Madankollu l-ġibda li Bastjan kien ħass lejn Sika maż-żmien issaħħet u nbidlet f'xejra ta' mħabba qawwija. Dik ix-xbejba għalkemm irżina u mistħija ħasset tferfira f'qalbha meta ntebħet li kellha min iħobbha bħal ma kellhom ħbiebha, u ħasset ruħha mhix inqas minnhom. Ġorġ tal-ħobż, li issa kien beda jikber u jegħja, laqa' b'idejh miftuħa lil Bastjan għax għarfu bħala tifel ħawtiel u tal-ħsieb; fil-waqt li dak iż-żagħżuġi ħass ruħu xxurtjat mhux biss għax kien iltaqi' ma' xebba twajba, bieżla u tal-għaqal iżda wkoll għax fl-aħħar kien seħħlu jaqbad f'idejh tarf ta' negozju u hekk ma jibqax xrik aktar.

GUŻE GALEA

IT-TABIB GUŻE BONNICI

Għadna narawh quddiemna, bħala wieħed mill-aktar ħbieb ħabrieċa tal-Malti, jaħdem bla beda u dejjem jara x'joħloq li jkun ta' ġid għal lsien art twelidna. Għadna narawh quddiemna jħabrek, u jagħti l-idijiet tiegħu fil-laqgħat tal-"Għaqdiet" tagħna. Għadna narawh quddiemna fil-kitba kotrana li ħalla, u fil-għadd sabiħ ta' rumanzi li, bit-tħabrik tiegħu, raw id-dawl u xterdu ma' Malta letterarja.

Għalkemm tista' tgħid ġa għaddiet sena mill-mewt tiegħu, Gużè Bonnici ma jista' jintnesa qatt minn min iħobb l-Ilsien Malti. Ismu ntrabat sfiq ma' l-istorja ta' lsienua. Ismu ma jmut qatt.

E. BOATS

Sbatax-il waħda ġew, minn art imġhaddba,
Hief fuq il-mewġa bħal għasafar fl-ajru,
Mgħammra b'għodda qerrieda biex l-imriekeb
Li ġiebu l-ħajja lill-Maltin itajru.

Ġew fil-qalba tal-lejl, biex ikun wenshom
Id-Dlam li ma jarax; bid-deh'n tal-ħjiena
Resqu bla ħoss lejn fomm il-Port u kiefra
Rażżnu go qalbhom kull tqanqil ta' ħniena.

U x'naf xiħadd li mtamma kien imexxi
Il-miġfna ċkejtna għala Rebħa Kbira,
Kienx beda jfantas ta' Ġieh kbir il-Għelma,
U ta' hena bla tarf ġarrabx tferfira!

Iżd'għarriexa fid-dlam kien hemm moħbija
L-Imħabba għajjura ta' din l-Art Hanina;
Hi rat u semgħet u thejjiet imħeg'ga
Għal taqbida bla nifs, tajba u ħażina.

Intagħta l-Amar; minn kull borg imwettaq
Infethu ħluq tan-nar, u nebħu sewwa:
L-ajru mtela twerdin, damdim li jtarraġ,
U xita ta' l-azzar ġiet fuq l-egħdewwa.

Damet sejra t-taqbida, għax qalbiena
Kienu ż-żgħażaġh li ġew għall-qirda tagħna;
Iżda Malta ma nsietx id-drawwa tagħha:
Tigġieled, tirbaħ u bil-ġieh tistagħna.

Sbatax-il waħda ġew, sbatax-il waħda
Sabu qabarhom fuq ix-xtut tal-Gżira;
Anqas waħda ma reggħet lejn pajjiżha,
Biex tgħid il-Għajb ta' din it-Telfa Kbira.

R. MINSUD BONNICI

DUN KARM

5—11—'39.

R. MINSUD-BONNICI

DINGH-GESEK 71

IL-GHARQA

(Imfassla fuq in-"Naufragio" ta' De Amicis)

Lit-Tabib Gużè Galea, M.D., D.P.H.

Lejla sajjja: il-kwiekeb jiddu fil-gholi tas-smewwiet biex idawlu u jwennsu l-holqien ta' taħthom mixhūt f'hemda u skiet li x-xhur ta' Lulju u Awissu biss jafu jagħtu. Il-baħar magħqud bajdani zied ikabbar il-ġmiel ta' dik il-lejla: ta' kull tant biss kont tisma' t-tħaxwix tal-mewġ ħafif fil-waqt li kien jitbewwes maċ-ċaġhaq tal-plajja.

F'nofs dak il-lejl sewwa, daqs tletin sena ilu, vapur imdaqgas kien jarfa' l-ankri fil-port ta' Lixandra biex isiefer u jiġbed lejn Malta. Xi ġmiel ta' lejl! Iż-żiffa friska u ħelwa kienet tħajrek toqgħod hemm fuq il-gverta titpaxxa bil-wesgħa u l-firxa tal-baħar li issa beda jitlewwen birraġġi tal-fidda tal-qamar li kien għadu kif kiser il-mili tiegħu.

Mat-tbexbix sewwa, daqsxejn ta' tfajjel kien għadu jidher bil-qiegħda waħdu fuq borg ħdula u ċimi mdawrin kagħka ħdejn l-arblu tal-pruwa. Kellu ħdejh kaxxa żgħira b'xi biċtejn ħwejjeġ ġo fiha u xi haġa tal-ikel għal ma' tul il-vjaġġ tiegħu. Wiċċu samrani, xagħru iswed tuta, qsajjar u mbaċċaċ, u, għad li ma kellux iktar minn tnax-il-sena, mill-ħarsa ftit imqita t'għajnejh u mil-lehen shiħ ta' fomm, kien jurik li ma kienx bin it-tfissid u l-biża', iżda bin ix-xogħol u l-ħila. Min qatt kien jobsor li dak it-tfajjel kien Għawdx, u sewwa sew minn Nadur li, ħafna minn uliedu, sa minn żmien ilu, ingħataw għal fuq il-baħar, fuq vapuri l-iktar tat-tagħbija, baħrin qalbiena, bla ma beżgħu qatt mill-qilla tal-baħar kbir jew xitwi, jew mill-qilla tal-għadu bla ħniena.

Kienu xi l-ghaxra ta' fil-ghodu, xhin wieħed baħri Malti deher fuq il-pruwa b'daqsxejn ta' tfajla f'idejh u, fil-waqt li resaq lejn dak it-tfajjel: "Hawn Ġann" qallu "ġibtlek sieħba ċkejna biex ma tibqax waħdek u jkollok ma' min tgħid kelma." Ġanni feraħ u xuftejh bdew jitbissmu. It-tfajla, li bejn wieħed u ieħor kienet daqsu miż-żmien, għalkemm ħarira itwal minnu, ħarset lejn Ġanni ftit misthija, u bla ma lissnet kelma, qagħdet ħdejh bil-qiegħda fuq iċ-ċimi.

"Mnejn inti, tifla?" saqsieha Ġanni. "Jiena Maltija," wegħbitu Kittie "sejra d-dar għand ommi, Hal-Qormi, minn mnejn ili niegħsa tlittax-il-xaħar, meta ġejt Lixandra maz-zija Zolli u issa sfajt waħdi għax l-imsejkna mietet." Ġanni baqa' sieket, daħħal idejh fil-kaxxa, ħareġ ftit tamar tad-digla u newlu lit-tifla. It-tifla ħadet u din, bi tpattija, tāt lil Ġanni żewġ gallettini

Ġanni u Kittie għamlu ħbieb sewwa; kielu u lagħbu bejniethom. "Ilagħbu, ilagħbu" qallhom il-baħri fil-waqt li għadda minn ħdejhom imgħagġel. "Ilagħbu; dalwaqt tib-dew tiżfnu." U hekk ġara, għax ftit sigħat wara, is-sema beda jissahħab, ir-riħ beda jonfoħ, il-baħar beda jitqanqal, u l-vapur beda jitbandal u jagħti għal rasu. Imma Ġanni u Kittie baqgħu hemm fuq il-pruwa, maħruġin barra minnhom bil-ferħ, mitlufin fil-logħba.

Imma jaħasra! Iktar ma beda jersaq il-lejl, il-baħar iktar beda jitqawwa. Kienu għodddhom sa jinfirdu minu xulxin, Ġanni u Kittie xhin, f'daqqa waħda, kolp ta' baħar gerbeħ minn tulu fi-art lit-tifel. "Miskin Ġanni; ara għandu d-demm", għajtet Kittie u telqet b'ġirja għal ħdejh biex tagħtih kull għajnuna. Bla ma qagħdet taħsibha darbtejn, niżlet għar-rkubtejha ħdejn ħabibha, ixxuttatlu d-dmija ta' għinu u, bil-maktur imżewwaq ta' rasha, ksietlu l-ġrieħi ta' rasu. Minnufih Ġanni ġie meħud fil-kamra, imqiegħed fuq sodda ċkejnkna u mġhoti b'liżar abjad. Wara ftit Ġanni stejġen, u kif ra lil Kittie quddiemu daħkilha. "Ma jħos-sokx aħjar, Ġann?" qallu t-tifla. "Iva, Kitt: issa xejn m'għandi, mur istrieħ inti wkoll, Kittie. - Il-lejl it-tajjeħ". "Il-lejl it-tajjeħ", wieġbet it-tifla, u nfirdu.

Imma ma kienx ilhom li ħallew lil xulxin nofs siegħa, meta riefnu kbir infetaħ fuqhom b'qilla tal-biża'. Ir-riħ beda jvenven u jsaffar mal-ħbula u s-sarsri tal-arbli, il-beraq beda jleħħ waħda f'waħda, is-sajjetti jfaqqgħu bla ma jaqtgħu; il-baħar sar bħal widien u muntanji u l-im-sejken vapur tiela' u nieżel jitbandal mal-ħalel ragħwin, jistenna biss li jogħdos u ma jergax jidher iktar. O xi kruħa ta' lejl! Kont tistħajlek ta' bilħaqq fi-aħħar tad-dinja! Imma, maż-żerniq il-baħar ittejjeb; iżda l-vapur, imgħat-tan u nofsu mfarrak bid-daqqiet tal-mewġ qawwi, issa beda jagħmel l-ilma.

"Id-dgħajjes il-baħar", għajjat il-kaptan mill-kruċetta tiegħu—"id-dgħajjes il-baħar, għax il-vapur nieżel";—imma l-imsejken kaptan kien għadu ma jafx li mis-sitt dgħajjes

imdendlin mal-krejnijiet waħda biss kien baqa' sħiħa, għax l-oħrajn gew imfarrkin jew meħudin mill-baħar.

Wara hafna taħbit, il-baħrin niżżlu dik id-dgħajsa l-baħar, qabżu ge' fiha u magħhom niżżlu xi passiġġieri. F'kemm ili ngħidlek, id-dgħajsa mtliet bħal bajda u ma kienx hemm wisgħa fejn toqgħod labra. U f'dak il-ħin sewwa, deħru resqin fuq il-pruwa, mgħannqin flimkien fuq driegħ wieħed, Ġanni u Kittie b'ħaddejhomm sfajrin daqs il-qarsa tax-xemgħa.

“Wieħed minnkom biss jinżel magħna”, għajjat il-baħri minn qiegħ id-dgħajsa. “Ejja inti Ġann, għax iktar hafif u m'hemmx żmien x'nitilfu”. Għal dan il-lehen Kittie nħasdet, tbikkmet u d-dmugħ qabeż minn għajnejha. Ġanni ħares lejha bil-ħniena u, kif flieha minn fuq s'isfel, fuq il-lisba tagħha, lewn il-krema, ftit il-fuq minn qaddha, sew sew in-naħa ta' qalbha, lemaħ it-tajja' tad-demmi li kienet iċċappset bih fil-jum ta' qabel meta fisqietlu l-grieħi ta' rasu.

Għal dik id-dehra, Ġanni ħass bħal tferfira ma' ġismu kollu, qalbu bdiet tħabbat għax, għalkemm ċkejken, fehem aħjar il-kobor ta' mħabba li biha ħabbitu t-tfajla. “Mur inti minn floki, Kitt”—qalilha minnufli Ġanni. “Immorru t-tnejn, Ġann,” qaltlu t-tifla bi hlewwa ta' mħabba; imma kienet għadha ma temmetx l-aħħar kelma, xħin baħri iehor ħatafha minn taħt abtejha u newwilha lill-baħrin tad-dgħajsa.

Id-dgħajsa ma kenitx tiflaħ iżjed, u qajla qajla nfirdet u tbeġġdet mill-vapur ta' hdejha. Ġanni u Kittie nfexxew f'bikja; iżda, fil-waqt li t-tfajla għaddset rasha f'qiegħ id-dgħajsa, Ġanni ntehet għar-rkubtejh fuq il-gverta, għaqad idejh quddiem sidru u, bħal anġlu ċkejken, refa' l fuq għajnejh idemmghu, bexxaq xuftejh għal talba, u reħa ruħu f'ideju il-ħniena t'Alla. Meta, imbagħad, Kittie refgħet rasha biex tagħti l-aħħar tislma lill-maħbub tagħha, il-vapur u Ġanni ma deħrux iktar.

P. PAWL TABONE o.f.m.

6/VII/'41

TAGHRIFA — F'ħarġa oħra “IL-MALTI” iġib kitba fit-tul dwar is-sur Fons Marija Galea.

L-GHOLJA

*Son della terra faticosa i figli
Che armati salgon le ideali cime.*

Carducci CA IRA.

Telghin,

Bla serh, bla nifs, bla sahha,
Fuq wiččhom l-ghejja ta' min qed ibati,
Ta' min ghax habb u ghaliex garrab bosta
Fid-dinja biss hu hati.

Qalila, mwieghra l-gholja
Miżghuda hofor, minsuġin bl-ghollieq,
Mimlija sigar kbar, koroh u suwed
Li jarmu wahx u dieq.

Jidrob il-blat fejn jirfsu waqt il-mixi,
Jimla riglejhom bit-tbengil u d-dmija,
Jidhol f'gisimhom, iqattagħhom,
F'agonija t'uġigh u ta' tbatija.
Jinzel fuq xbinhom l-gharaq għal fuq wiččhom,
Učuh magħluba shih u safranin
Bis-sfura kiebja u tagħfaslek qalbek
Li tidher fil-mejtin.

Qalila, mwieghra l-gholja
'Ma huma miexja lkoll it-telgha tagħha,
Bla serh, bla nifs, bla sahha.

Telghin.

Johorgu l-pup u dbieb minn qalb is-sigar,
Joqtluhom, ibiçcruhom
U fuq il-blat tal-gholja jitolquhom;
Ohrajn uħux tal-biza' dlonk jaqbduhom
U lilhom jagħ'lqu go għerien mudlama
Fejn tmut għal dejjem tal-Helsien kull tama.
X'jimporta!

Ohrajn ikomplu t-triq li qabdu huma
U meta t-tmiem ukoll fl-aħħar jastlilhom
B'idhom 'il fuq, mixhuta fl-art, mifnija:
Lil shabhom juru t-triq li għad fadlilhom.
U tielgha, tielgha, tielgha,
Bir-rieda mhegga ta' rikkieb f'tigrija
Li jara l-bhima tiegħu għadha lura
U ta' l-ohrajn bikrija.

Hemm bħal qawwa moħbija gawwa demmhom
Li tmexxihom, tlebbithom, terfagħhom
Sabiex jaslu sa fl-aħħar u jirbħu
L-imdawla quçcata
Tal-Idijali tagħhom.

ÖÖRÖ PISANI

EDUKAZZJONI NISRANIJA

Għalkemm il-progress materjali f'dawn l-aħħar snin mexa 'l quddiem b'passi mill-akbar, l-hena għadu mhux isaltan f'qalb il-bniedem, u r-regħba u l-kburija għadhom jaħkmuha. Hi meħtieġa u mitluba bidla, imma din ma titwettaqx qabel ma l-bniedem jagħżel triq oħra minn dik li mexa fiha s'issa u jagħraf lil Kristu bħala s-Sultan waħdani tiegħu.

Bosta kienu dawk li għomja wara t-tagħlim ta' Rousseau u oħrajn bħalu, raw jixref fuq ix-xefaq tal-ħsieb tagħhom, il-bniedem-bhima, li jista' jsir bniedem-alla,—biżżejjed għalih in-nifsu. Imbegħdin minn kull Tagħlim Nisrani, għajnejhom tgħammxu għal din id-dehra ta' frugħa u bdew ixandru t-tagħlim haġġen ta' Nietzsche li mhux imsejjes għajr fuq il-qawwa tal-bniedem. Is-semm tnissel u biż-żmien beda jagħti l-frott. Il-Hruxija qiegħda ssaltan, Sidt ta' għadd bla qies ta' bnedmin.

B'dana kollu l-bniedem għadu jista' jinfeda u jerga' jersaq qrib dak il-hena li fil-bluha tiegħu tbiegħed minnu. Izda sabiex dan jitwettaq jeħtieġ li l-ewwelnett issir bidla fit-tagħlim, u l-aktar taż-żgħażaġħ, ħalli dawna, imħarrġin kif inhu xieraq, ikunu jafu jagħżlu t-triq li twassalhom għas-sewwa.

Kristu hu s-sies ta' kull tagħlim tajjeb, għalhekk l-edukazzjoni jeħtigilha tiehu bixra nisranija, fl-irqaqat tagħha kollha; b'hekk, flok ir-regħba tibda ssaltan il-qalb tajba, flok il-hruxija, il-ħniena. Kif naraw mill-ġrajja li qegħdin jitwettqu fid-dinja, jekk il-bniedem ma jigix imħarreġ sa minn ekunitu ftagħlim ta' mħabba, ma jsibhiex bi tqila li jitbiegħed mit-triq tas-Sewwa, jagħtiha għall-frugħa, u jagħma wara l-Qawwa li fl-aħħar tjassru u tagħmlu jixbah aktar lill-bhima milli lil Alla, li ħolqu xbieha tiegħu.

Mela b'“edukazzjoni” ma għandniex nifhmu tagħlim biss u xejn aktar, imma bini ta' karattru, jigifieri, il-bniedem għandu jiġi mħarreġ f'dawk id-drawwiet tajba li fil-għaqda tagħhom, imbagħad jagħżlu bniedem minn ieħor.

F'dak li għandu x'jaqsam ma' l-edukazzjoni, hu dmirna li nħarsu l-bogħod u nagħharfu sewwa x'inhu l-għan tal-ħajja. Aħna ngħixu għal Alla, u għalhekk il-bniedem għandu jinqeda bil-qawwiet u l-ġibdiet tiegħu kollha, bħala għodda li bihom jilhaq l-għan aħħari tiegħu, 'l Alla.

Bla ebda dubju, l-ewwel hsieb tagħna ma' tul hajjetna għandu jkun ta' ruħna, iżda l-anqas ma għandna fl-istess hin inhallu fl-ġenb moħħna u ġisimna; dawn ukoll tahomlna Alla, u għalihom irridu nwieġbu. Il-moħħ tal-bniedem għandu jitharreg u jissahħah, għax aktar ma jinkiseb għerf għaqli aktar joktor it-tifhir lil Alla. Il-ġisem tagħna mill-banda l-oħra ma għandniex inhalluh isaddad u jitmermer, imma f'dak kollu li għandu x'jaqsam miegħu għandna dejjem inżommu quddiem għajnejna li hu Tabernaklu ta' l-Ewkaristija, u għalhekk għandna nqimuh, imma mhux bħal ma kienu u għadhom jagħmlu l-pagani.

In-Nisrani mħarreg kif tixtiequ l-Knisja Kattolika hu sies shiħ u qawwi ta' pajjiżu. Għalkemm il-Knisja hi xirka li tħaddan id-dinja kollha, Hi tindehes f'qalb il-pajjiżi tal-ġnus differenti u ssahħah u twettaq ix-xejriet tajba tagħhom. Kattoliku tajjed, mela, ma jistax ma jkunx pajżan tajjed u qalbieni, dejjem imhejji jagħti s-setgħat tiegħu kollha għall-kobor ta' Dinu u għall-ġid ta' pajjiżu.

Jidher ċar, mela, kemm hu kbir il-piż li għandhom fuq spallejhom dawk li l-pajjiż jaħtar sabiex jieħdu f'idejhom it-trobbija tat-tfal. Hadd ma jichad li l-wirt spiritwali ta' misserijietu u l-ambjent li jitrabba fih għandu setgħa kbira fuq il-bniedem. Imma Alla għoġbu jagħni lill-bniedem bir-rieda u għalhekk dan jista' jeqred kull tebgħa li seta' wiret jew li seta' kiseb ħtija ta' tishib ħażin. Kif qal Alessandro Manzoni : id-Din Nisrani hu triq hekk imsawra li twassal fil-hena lil kull bniedem ta' rieda tajba li jibqa' miexi ma' tulha, ukoll jekk fl-imġhoddi, ħtijieta kienu kbar.

Ma tqarraqx il-Kriżostmu meta qal: "X'ħidma hemm aqwa minn dik li tħarreg moħħ iċ-ċkejken u trabbihi fi drawwiet tajba?" Nistgħu kważi ngħidu li s-surmast hu Vigarju ta' Kristu, li lilu huma mogħtija jeddijiet u dmirijiet kbar, bl-għan li jtalla' rġiel sħaħ fil-biża' t'Alla—il-bidu ta' kull għerf—u li jrawwem fihom qima u mħabba lejn dawk li huma aħjar jew aghar, oghla jew anqas minnhom—sisien li mingħajrhom ma tistax isseħħ il-paċi la fi hdan il-familja u lanqas fi hdan l-Istat. Kristu ma baqax li ma wighedx hlas sabiħ lil dawk fost is-surmastrijiet li jaqdu dmirijiethom sewwa—kull min jilqa' f'ismi anki l-iċken minn dawn, ikun qed jilqa' lili n-nifsi.

L-edukazzjoni m'hi xejn ħaġa ħafifa, u titlob dehen u għaqal kbir minn dawk li jinħatru għal dan ix-xogħol. Is-surmast jista' jixxiebah ma' l-iskultur, li jonqox sura, mhux bl-iskarpell u l-martell, imma bir-rieda tajba tiegħu li

għalhekk jeħtigilha tkun b'saħħitha u tiġbor fiha nfiša
l-għerf t'Alla, u l-imħabba lejn il-familja u lejn l-Istat li
mit-tfal tal-lum qed jistenna l-irġiel ta' għada. Hekk jasal
iż-żmien meta wara li l-Hniena u l-Imħabba jaħfru l-ħti-
jiet u n-nuqqasijiet jibda jaħkem ix-xettru tal-Ħaq u
tas-Sewwa, u s-Saltna ta' Kristu tnissel il-hena f'qalb il-
bnedmin.

Z. A.

“AIR RAID” BIL-LEJL

Għaddej jofroq il-ħemda
Tal-wisgħa msaħħab tas-smewwiet dalmija;
Iziġġ minn shaba għal shaba
Donnu għafrit maħrub, f'lejla waħxija.
Qisu t-tvenvin ta' ġwienhu—
Jidwi fil-beraħ b'ħoss imgħagġel, tqil...
Tbaqbiq ta' qalb ħajjiena
F'dagħdigha mqita ta' tħarbit u tqil.

U fl-ajru hemm roġħda tkexkxek
Donnu t-tferfir tal-mewt fid-dlam moħbija
Għaddejja bħal dell iswed
Biex tiżra' kull fejn tmur ħsarat u dmija.
W'il fuq, 'il fuq, imbiegħda
Lil hemm mis-shab imċarrat, bajdanin
Il-kwiekeb qishom ġawhar
Fil-firxa tas-sema iswed imxerrdin,

Jirtogħdu... Jpetptu mbikkma
Iħarsu lejn xulxin, b'ħarsa miksura
Bħal kieku mbeżża' għax jifhmu
Kemm dmugħ u niket taħthom hemm mistura.
U l-għadu għaddej...igerger...
Fil-bliet w' irħula 'l hawn u 'l hinn imxerrda,
In-nies, qalbhom ittaqtaq,
Ifittxu ġewwa l-blat il-kenn mill-qerda.

God-dlam t'għerien imqatta'
Bid-daqqa tal-baqqun, taħt l-art miġbura
Jiħalltu f'ħajja waħda
L-ghani w' il-fqir mill-istess hemm maħqura,

Flimkien jintasbu u jaqsmu
L-imrar ta' għommthom w' il-ġrajjet tal-qalb,
Flimkien jintgħaqdu b'rabta
Shiħa, li ma tinħallx, ta' mħabba u talb.

Jitolbu... għax hekk din qalbna
 Meta triqtna tiswied b'dell is-Salib
 W imwegġa' bid-demm tqattar
 Taħt it-toqol tal-ħajja fit-tigrib;

Thoss ġewwa fiha l-ħtieġa
 Li tarfa' għajnejha 'l fuq lejn is-smewwiet
 W issejjaħ 'l Alla tagħha
 Għax tagħraf li mhi xejn ħlief trab w irmied.

Jitolbu... Quddiem xbieha
 Ta' l-Omm ta' l-imnikktin, flimkien ma' wliedha
 Titlob omm oħra mdejqa
 Għal żewġha li jinsab miskin fil-ġlieda,

Titlob biex il-Madonna
 Tharsu mill-għadu w iżzommulha sħiħ
 U treggġu lura f'daru
 Fuq fomm u bit-tbissima tar-rebbieħ.

U l-għadu jdur bħal seker,
 Jgħarrex... ifittex biex isib id-debħa,
 Biex jaħbat fuqha f'daqqa,
 U jaħkimha f'dufrejħ b'għajta ta' rebħa.

Imbagħad it-tvenvin joqrob...
 Dejjem jizdied... imkarkar bħal tnehida
 Twila... maħnuqa .. mkarrba...
 Donnha tal-ljun fil-qilla tat-taqbida.

U mat-tvenvin... tisfira...
 Li tkessaħ demmek bit-tkexkix tal-bard
 Bħad-daħka kiesħa, mwerżqa
 Tal-mewt kif tolqot l-għadu u tixħtu fl-art.

Imbagħad... hekk f'daqqa waħda,
 Ragħda li tqanqal l-art... w ilsna ta' nar
 U dhaħen suwed fl-ajru
 U xita ta' ħadid, ġebel w azzar.

W għajjat w ilfiq u biki
 Ta' min imbeżża' jara l-mewt b'għajnejħ
 W iħoss tferfir ġwenħajha
 W il-mingel kiesħ tagħha għaddej minn ħdejħ.

U krib li jidħol f'qalbek
 U jislitlek id-dmugħ... w ilħna għajjiena
 Ta' min fl-aħħar taqbida
 Wiċċu fit-trab mixħut, qed jitlob ħniena.

U bliet w irħula mġarrfa
 U djar u knejjes mis-sisien maħsuda...
 Hekk kif mill-ħamla, mqaċċta,
 Is-siġar tal-widien jaqgħu mimduda.

U taħt il-fdal imħarbta,
 Bla nifs, bla dawl, f'qabar mudlam midfuna
 Iġsma bla għadd imtertqa
 Mill-qawwa ta' l-azzar fi trab midħuna,
 Iġsma ta' tfal, ta' żgħażaġħ,
 Ta' nisa u xjuħ milquta mingħajr ħtija
 Li mġhargħra f'demm iħammar
 Jitolbu 'l Alla haqq minn dil-kefrija.

* * *

L-għadu tbiegħied... qed jaħrab
 Kif jaħrab il-qattiel, li għall-għarrieda
 Jagħti fid-dlam id-daqqa
 W irid jostor fid-dlam idu qerrieda.

U fl-ajru t-tvenvin jonqos
 U fi tnehida jmut mitluf mar-rjieħ
 Kif tmut wara t-taqbida
 L-għanja li tgħanni l-mewt b'lehen rebbieħ.
 Għadda... warajh fuq trieqtu
 Halla radda fuq l-art tħammar bid-demm
 U ħruq ta' bini jdaħħan
 W irmied u għera u dlamijiet ta' hemm.

Hemm fejn il-ħajja darba
 Kienet twarrad u tfuħ b'ward ir-rebbiegħa
 W il-ġmiel ta' bini u toroq
 Kienu jsaħħru l-għajnejn b'tiżwiq id-dija,
 W in-nies kienet tgħix hienja
 Fil-ħidma ta' kuljum, fil-wens mistrieħa
 Ta' qlub tixgħel bl-imħabba
 F'ħajja li ma tafx dell, dejjem ferrieħa.

Illum weħidha ssaltan
 Il-mewt ħajjena b'wiċċha mqit, musfar,
 Imdawra b'rebħ qillitha:
 Niket u ħerba u dmugħ u skiet w imrar.

* * *

Zdiedet fis-sema l-ħemda
 U swied iktar id-dlam f'wiċċ il-ħolqien
 Donnhom biex jaħbu f'dellhom
 Ħruxija hekk kiefra li le jinsa ż-żmien.

J. DELIA S.J.

Kulleġġ S. Lwigi, B'kara
 15 t'Awwissu 1941

MISSIRIJETNA U AHNA

Jixxiebhū l-Maltin tal-lum mal-Maltin ta' dari? Hawn min iġhid le u hawn ukoll min iġhid iva. Mingħalija jidhirli li għad nistgħu nhabbtuha ma' missirijietna f'aktar minn haġa waħda; fi hwejjeġ oħra imma, huma jgħadduna bil-qabda.

Missirijietna wrew qlubija tal-ġhaġeb fit-taqbid bla heda li ta' sikwit kellhom mal-egħdewwa u mal-ħakkiema barranin li f'idejhom waqgħet Gżiritna. Ġrajjet Malta ġew miktuba bid-demm tal-qalbiena, li waqgħu għall-ħel-sien tagħha quddiem Sant'Jiermu, u fuq is-swar tal-ibliet tagħna fi żmien it-Torok... fit-tisliet mal-Frañċiżi, li għax b'saħħithom dherilhom li d-dinja kellha tkun tagħhom. Ġrajjet missirijietna ġew ukoll imnaqqa fuq l-irħam u l-bronż b'lewn ħamrani, għax ma beżgħux iċarċru demmhom quddiem bibien il-Belt Ewlenija tagħna jew bħal Dun Mikiel Xerri, imtertqin bil-baħal *go misraħ*, fil-Belt.

Ftit qabel ma faqqgħet dil-gwerra faħxija, kont nisma' min iġhid: "Issa taraw kemm sa jibżgħu l-Maltin! Dak aġġat u tixhir li jinstemgħu ma' l-ewwel bomba li tit-waddab!"... U l-gwerra ġiet, u l-bombi niżlu fuqna bħax-xita, waqqgħulna djarna u qatlulna l-niesna. Madankollu l-Maltin ġarrbu hemmhom b'sabar u bi qlubija, li għaġġbu saħansitra lill-istess egħdewwa li qabel ma ħaqrana hed-duna li kellhom jagħmluna lsiera tagħhom fi żmien jumejn. Ġrajjet Malta l-lum huma sbieħ daqs ġrajjet l-imghoddi!

Missirijietna kienu nies ħielsa, iħobbu l-libertà u għal-hekk kienu jħossu rwieħhom kburin. Kull darba li l-gvern ta' dawn il-ġzejjer gieb ruħu ħażin magħhom... mexa bla ħaqq u bla ġieħ... ħaqrhom f'kelma waħda, huma qamu, u wrew xi jsarrfu. L-Istorja ta' Malta hi xhieda ta' dan u fost il-qalbiena li għollew mit-tkasbir il-jeddijiet tagħhom biex iġġadduhom bla mtiefsa lil uliedhom u lill-ulied uliedhom... niltaqgħu ma' Mannarinu u ma' Braret! u ma' ħafna oħrajn...

L-istess bħal ta' qabilna aħna nħobbu l-libertà u alla-ħares min imissilna! U t-tbatijiet kollha li l-lum qegħdin iġarrbu, qegħdin iġarrbuhom fl-isem tal-libertà. Aħna

gens zgħir tabilhaqq, imma gens ħieles u għalhekk gens kburi! Smajthom lil ħuti li l-għadu xehet il-barra minn djarhom wara li qeredhomlhom, u fil-waqt li fuq xufftejhom tferrxet tbissima li fis-skiet tagħha tfigisser Rebħa, jien smajthom itennu: "Hallulhom jaħqruna... hallulhom jaħarqulna ħwejjigna... b'daqshekk x'għara? basta nibqgħu ħielsa u ma naqgħux taħt idejhom!" Dawn huma l-veri Maltin, li jagħmlu għieh lil arthom u lil isimhom!

Iva! il-Maltin tal-lum f'dan ukoll jixbhu lill-Maltin ta' dari.

U fiex ma nixbhuhomx? Forsi fil-fidi qawwija tagħhom, dik il-fidi li kif qal Kristu, iġġorr il-għoljiet u twar-rab kull xkiel..

Il-lhud kellhom drawwa jgħidu: "Missirijietna fik it-tamaw, ja Mulej, u huma qatt ma ġew mistmerra!" Dal-kliem nistgħu ngħiduh ukoll mill-Maltin tal-qedem, għax huma dejjem qiegħdu tamithom f'Alla u qatt f'saħħithom, fi sbuħithom jew f'għerfhom. Il-knejjes kbar u għonja li ħallewlna... id-djar għall-fotra, għall-iltiema... l-isptarijiet li tellgħu bi flushom jixhdu dil-fidi shiħa, dit-tama tal-għa-ġeb u fuq kollox dik l-imħabba ewlenija, li hi l-ħajja u r-ruħ ta' għamilhom.

Il-lum il-Malti ddgħajjef xi ftit u ħajtu m'għadhiex nisranija kif iridha Pawlu, li Missirijietna laqgħu fosthom f'dik il-għodwa xitwija taħt sema ta' theddid u fost il-ħsejjes tar-raġġad u t-tvenvin tar-riħ. Dan in-nuqqas f'hegġitna ġej mill-istess progress li għajjiena, marradna u mewwitna. Minflok ma morna 'l quddiem morna 'l ura bħal qabru, hekk kif darba għanna Dun Karm fil-poeżija "Progress."

Sejrin 'l ura bħal qabru...
Fid-djar mietet is-Sliema
Min dineb jarga' jidneb
U ma jridx jaf b'indiema.

.....

Fil-"business", fil-Pulitka
Gideb tnassis bla qies
Kollox Arblu ta' Mejju
Min tala' fuq sar nies.

U l-marella tad-dinja
 Tithabbell kull ma tmur
 Għax lil min jaf isewwi
 In-nies bagħtitu jdur.

U għalna li aħna tħabbilna wkoll ma' din id-dinja
 u f'din id-dinja mgħagġla u ġerrejja, dinja bla sabar, bla
 heda u bla mistrieħ.. imma għalna wkoll li bla mistħija
 ta' xejn, għandna l-hila ngħajtu :

Imma għandna l-ajruplani
 It-talkie, l-wajjerless,
 Evviva s-seklu tagħna,
 Is-seklu tal-progress.

(DUN KARM.)

Il-Maltin il-lum huma qalb waħda għax il-hemm u n-
 niket għallimhom jingħaqdu. Jeħtigilhom issa li fil-ħwej-
 jeġ t'Alla u tar-ruħ jimxu fit-triq lilhom mifruqa minn mis-
 sirijiethom, u hekk isseħħ it-talba li bl-eluf ġiet imqassma
 fl-ibliet u fl-irħula tagħna.

Bierek din l-art għażiża
 "Sultana tar-Rebħiet ! Tas-Sliem Qawsalla !
 Missirijietna bik rebħu l-egħdewwa ;
 Newwel dik l-Id qaddisa
 Seddaq l-Emmna ta' Malta,
 U tagħna kun int l-Omm, il-Hajja, l-Hlewwa."

BROTHER AMEDY.

M. KISSAUN—"Il-Hajja tar-Re u r-Regina Tagħna."

Waslitilna t-tielet edizzjoni tal-ktieb "Il-Hajja tar-Re
 u r-Regina Tagħna", miktub minn M. Kissaun, awtur ta'
 kotba oħra bil-Malti. Din l-edizzjoni harget bis-saħħa tal-
 "British Council" li ilu jahdem żmien fostna għall-kultura
 Anglo-Maltija. Kissaun jistħoqqlu t-tifhir tagħna l-ewwel-
 nett, għax il-ktieb hu miktub tajjeb u bi stil mexxej, u
 t-tieni għax fi żmienijiet imħawda bħal dawn għaraf jagħti
 ktieb ieħor bil-Malti.

ILHNA TA' QNIEPEN

Mill-knisja ta' San Ġwann, b'hoss tqil u mdejjaq,
Nisma' jitriegħed leħen ta' qanpiena;
Warajh iwieġbu oħrajn : f'siegħa ta' dwejjaq
Donnhom mis-Sema qed jittallbu ħniena.

—Ħniena u Mħabba u Sliem lil dawk il-ħlejjaq
Li qed jiggieldu, u mill-ġlied għajjiena;
Mulej, il-ġnus mill-Marda kiefra fejjaq,
Ar'hom resqin għal mewt, siekta w ħosbiena.—

Mhux intom, Qniepen, li fl-eħrex taqtiegħa
Dwejtu, qalb waħda, 'l fuq mill-ħsejjes kbar,
U tlabtu jieqaf it-taqtigħi u n-nar?

Leħenkom fil-qalb jidħol u jagħniha
B'rabta ta' mħabba u bid-dmugħ ta' ndiema,
U jtenni b'leħen kiebi : Sliema ! Sliema !

GUZÉ CHETCUTY.

Għanjet in-nies

b'għieħ lil San Duminku

Kalaroga, Bolonja u Malta,
Fahħru bl-għana l-Qalbien tat-twemmin,
Dak li għattab il-ħila għadwija,
U s-sliem radd lill-Insara mħabbtin.

Xandâr tal-Mulej,
Kun lilna l-Mexxej.

Fahħru bl-għana s-Selliet ta' Bin Alla,
Dak li rażżan qillet il-Albin.
U x'ħin leħħ biġ-ġħakkis wisq imqaddes
Idda wkoll Kewkba t'Alla 'l-bnedmin.

Xandâr tal-Mulej,
Kun lilna l-Mexxej.

Fahħru bl-għana d-Dawwâla wis-Susan,
Dak li bjudet xubitu għażż sew,
U biex jeħles l-imtarrfa f'tigrija
Kibes b'nar, nxeġħel b'herqa tassew.

Xandâr tal-Mulej,
Kun lilna l-Mexxej.

MAG.

MUSBIEH IL-LEJL

Ix-xemx thenni dinja shiħa,
B'dawlha taħkem il-ħolqien,
Għalkemm kbira, għalkemm sbejħa,
Ma tarax li nara jien.

Fid-djar kbar tal-għonja tidħol,
Tara l-ħajr fuq ħafna wcuħ,
Tbus ħaddejn imwarrda w ħelwa,
Tbus f'waqt wieħed mitt elf ruħ.

Hi li tħaddan wiċċ il-baħar
Meta l-mewġ jimla w jifriġħ;
Ĥajja tnissel fuq il-ħdura,
Fuq il-ward tal-ġonna sbieħ.

U f'xi sptar fejn nies marida,
Imxennqin, jitolbu s-serħ,
Taf iż-żieġħel, tnessi n-niket,
Tiftaħ għajn ta' riżq u ferħ.

'Ma b'daqshekk, bil-ġmiel ta' ġmielha,
Ma tarax li nara jien:
Nġix ġo ħofra f'saltna mdallma,
Dlam mad-dwar, dlam kullimkien.

U minn hemm b'għajn ċkejġna nġhasses
Żewġt iqlub fl-art mimdudin:
Rajthom f'ġenn qegħdin jitbewsu,
Rajthom f'seħer imġhannqin,

U minn fommhom smajt il-kelma
Fil-baħħ kbir imriegħda ddub,
Min qatt jista' l-ġibda jfisser,
Ġibda u rabta f'dawk il-qлуб?

Kbira w sbejħa x-xemx. B'dijitha
Timla l-wisa' tal-ħolqien,
'Ma fis-skieta ta' filgħaxija,
Fl-ogħla saltna tal-ħolqien,

Waħdi nġharrex fejn żewġ żgħażaġħ
Ĥalfu għaqda mingħajr tmiem;
Qalbi nixgħel fid-dlam qabri,
Waħdi nġix f'saltna ta' sliem.

GUZĤ ĤETOUTI.

IL-MALTI

Il-ħsieb ta' dir-rivista hu :

li xxerred il-letteratura maltija

li taqbez għall-jedd li għandu l-Ilsien Malti, u turi
għmielu u fittigietu

li tnissel għibda u mħabba għall-kultura tabilħaqq mal-
tija

li tagħmel il-qalb lill-kittieba tagħna

li tħarreg lill-Maltin fil-qari tajjeb u fejjiedi bil-malti.

Ohinu fit-tixrid ta' dir-rivista li tul haġja ta' sbatax il sena
ma ratx ħlief mewġ qawwi ta' mibegħda u ta' taħbit
—imma fl-aħħar rebħet.

Min ikun irid xi tagħrif, jikteb lis-Segretarju, Empire Press,
il-Belt.

I cannot doubt we have the strength
to carry a good cause forward.

WINSTON CHURCHILL

Ahna nibqgħu nitqabdu bla heda, kbir
kemm ikun kbir it-twegħir, għal dan l-Ilsien
li twieled magħna, li, b'imħabba, ahna nsejhu:
Ilsienna. Nitqabdu biex naghmluh isbah u
akbar, oghna fil-grajjiet tiegħu, mahbub u
miqjum. Nitqabdu, shah fil-fehma li nirbħu
darba għal dejjem u ngħaffgu taht riglejna
qawwija l-Mibegħda, il-Hjiena, il-Ghira.

Direttur : Mons. Dnn KARM PSAILA

Asst. Direttur : Ġużè Chetcuti

Hlas 1/6 fis-sena. Ktieb wiehed -/6

**Kull xorta ta' kitba tinbaghat lil
Ġużè Chetcuti, "Empire Press", 266,
Triq San Pawl, il-Belt.**

**Dak li hu hlas tar-rivista jinbaghat
lill-Avukat A. Buttigieg, B.A., LL D.
266, Triq San Gejtanu, Hamrun
jew lil K. Buttigieg, Empire Press,
il-Belt mal hlas tinghata l-irċevuta.**